

ناسمجہ بچے کو مسجد الحرام اور مسجد نبوی میں لے کر جانا

مجیب: ابو حفص مولانا محمد عرفان عطاری مدنی

فتویٰ نمبر: WAT-2312

تاریخ اجراء: 16 جمادی الاول 1445ھ / 01 دسمبر 2023ء

دارالافتاء اہلسنت

(دعوت اسلامی)

سوال

کیا ایک سال کے بچے کو پیپیر (PAMPER) پہنا کر اپنے ساتھ عمرہ اور طواف کیلئے جاتے وقت مسجد الحرام لے جاسکتے ہیں یا نہیں؟ یونہی مسجد نبوی شریف میں حاضری کیلئے جاتے وقت ساتھ لے جانا کیسا ہے؟ اگر شرعاً درست نہیں تو پھر ایسی صورت میں والدین عمرہ کرنے اور مدینہ شریف حاضری کیلئے سفر کیسے کریں، جبکہ ان کے پیچھے، بچے کو کوئی سنبھالنے والا نہ ہو۔ اس حوالے سے رہنمائی فرمائیں۔

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

ناسمجہ بچوں کو مساجد میں لے جانے سے متعلق حکم شرعی یہ ہے کہ ایسے ناسمجہ بچے جن سے نجاست کا غالب گمان ہو، انہیں مسجد میں لانا مکروہ تحریمی یعنی ناجائز و گناہ ہے اور ایسے ناسمجہ بچے جن سے نجاست کا غالب گمان نہ ہو، بلکہ محض احتمال اور شک ہو تو انہیں مسجد میں لانا مکروہ تنزیہی ہے یعنی گناہ تو نہیں مگر بچنا بہتر ہے۔ پیپیر (PAMPER) پہنا کر لے جانے میں بھی یہی حکم ہے کہ اگر بچہ ایسا ہو کہ اُس سے پیپیر میں نجاست کر دینے کا غالب گمان ہو تو اُسے مسجد میں لے جانا مکروہ تحریمی ہے، اور اگر غالب گمان نہ ہو تو مکروہ تنزیہی ہے۔

اس تفصیل کی روشنی میں صورت مسئلہ کا جواب یہ ہے کہ ایک سال کے بچے سے اگر نجاست کا ظن غالب ہو تو اب اُسے طواف کیلئے جاتے وقت یا ویسے ہی مسجد الحرام میں یا مسجد نبوی شریف میں حاضری کیلئے جاتے وقت اپنے ساتھ لے کر جانا شرعاً جائز نہیں، جو لے کر جائے گا وہ شخص گنہگار ہوگا۔ البتہ اگر بچے کی عادت کو دیکھتے ہوئے، جتنی دیر مسجد میں کریمین میں ٹھہرنا ہے، اس کے حساب سے اتنی دیر میں بچے کے نجاست کر دینے کا غالب گمان نہ ہو تو اب اگرچہ اس صورت میں بچے کو مسجد میں کریمین لے کر جانا، ناجائز و گناہ نہ ہوگا، لیکن مکروہ اور ایک نامناسب فعل ضرور ہوگا کہ اولاً اس صورت میں بھی نجاست کر دینے کا شک ہے، بالخصوص اتنے چھوٹے بچے سے اس بات کا زیادہ خطرہ ہے

کہ عام طور پر اتنی عمر کے بچے بار بار نجاست کر دیتے ہیں، پھر اتنے چھوٹے بچے کو مسجدین کریمین میں لانے میں ان مساجد کی بے ادبی کا بھی سخت اندیشہ ہے کیونکہ بچے کے رونے، چیخ و پکار کرنے سے مسجدین کریمین کا تقدس پامال ہوگا اور ساتھ ہی وہاں موجود افراد کی عبادات میں بھی خلل پیدا ہوگا، جس سے بچنا بہت ضروری ہے۔

نیز ایسی صورت میں کہ جب پیچھے بچے کو کوئی سنبھالنے والا موجود نہ ہو اور والدین نفلی حج یا عمرہ کیلئے جانا چاہے ہوں تو وہ بچے کو اپنے ساتھ سفر پر تولے جائیں، لیکن مسجدین کریمین میں اُسے ہر گز نہ لائیں، بلکہ یہ طریقہ اختیار کر لیں کہ والدین میں سے کوئی ایک بچے کو سنبھالے اور دوسرا حاضری کیلئے چلا جائے، یا پھر اس صورت میں پہلے انتظار کر لیں، جب بچے کو سنبھالنے کا انتظام ہو جائے تو اب حرمین طیبین کا سفر اختیار کریں۔ خیال رہے! اگر ماں باپ میں سے ہر ایک پر حج فرض ہو اور وہ فرض حج کی ادائیگی کیلئے جانا چاہے ہوں تو اب کسی صورت تاخیر کی اجازت نہیں ہوگی بلکہ اگر بچے کو ساتھ لے جانا ہی ضروری ہو تو ساتھ لے جائیں اور اوپر بیان کردہ طریقے کے مطابق مسجدین کریمین میں حاضری دیں۔

مسجدوں کو بچوں سے بچانے کے حوالے سے، سنن ابن ماجہ کی حدیث مبارکہ ہے: ”عن واثلہ بن الاسقع، أن النبی صلی اللہ علیہ وسلم قال: جنبا و مساجد کم صبیانکم و مجانینکم و شراء کم و بیعکم، و خصوصیاتکم، و رفع اصواتکم، و اقامة حدود کم و سل سیوفکم“ ترجمہ: حضرت واثلہ بن اسقع رضی اللہ عنہ سے روایت ہے، حضور صلی اللہ علیہ وسلم نے ارشاد فرمایا: مسجدوں کو بچوں، پاگلوں، خرید و فروخت، لڑائی جھگڑوں، آوازیں بلند کرنے، حدود قائم کرنے، اور تلوار کھینچنے سے بچاؤ۔ (سنن ابن ماجہ، کتاب المساجد، باب ما یکرہ فی المساجد، صفحہ 151، رقم الحدیث: 750، دار ابن کثیر)

نا سمجھ بچوں کو مسجد میں لے جانے سے متعلق شرعی حکم بیان کرتے ہوئے، علامہ علاء الدین حصکفی رحمۃ اللہ علیہ در مختار میں فرماتے ہیں: ”یحرم ادخال صبیان و مجانین حیث غلب تنجیسہم، و الافیکرہ“ ترجمہ: جب بچوں اور پاگلوں سے نجاست کا غالب گمان ہو، تو انہیں مسجد میں لے جانا حرام ہے ورنہ مکروہ۔ (در مختار، جلد 2، کتاب الصلاة، مطلب فی احکام المسجد، صفحہ 518، مطبوعہ کوئٹہ)

علامہ شامی رحمۃ اللہ علیہ اس کے تحت ردالمختار میں فرماتے ہیں: ”و المراد بالحرمة کراهة التحريم لظنية الدلیل۔۔۔ قولہ: (والافیکرہ) ای: تنزیہا“ ملتقطاً۔ ترجمہ: حرام ہونے سے مراد مکروہ تحریمی ہے کیونکہ دلیل (یعنی وہ حدیث مبارکہ جس میں بچوں اور پاگلوں کو مسجد سے بچانے کا حکم ہے) ظنی ہے۔۔۔ اور ان کا یہ قول (کہ

اگر نجاست کا غالب گمان نہ ہو تو) مکروہ ہے، اس سے مراد مکروہ تنزیہی ہے۔ (ردالمحتار علی الدرالمختار، جلد 2، کتاب الصلاة، صفحہ 518، مطبوعہ کوئٹہ)

امام اہلسنت سیدی اعلیٰ حضرت امام احمد رضا خان رحمۃ اللہ علیہ فتاویٰ رضویہ میں ارشاد فرماتے ہیں: ”(بچوں سے) اگر نجاست کا ظن غالب ہو تو انہیں مسجد میں آنے دینا حرام اور حالت محتمل و مشکوک ہو تو مکروہ“۔ (فتاویٰ رضویہ، جلد 16، صفحہ 458، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمَ صَلَّى اللهُ تَعَالَى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)

دارالافتاء
DARUL IFTA AHLESUNNAT



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net